

There are no translations available.



ДУШАНБЕ, 05.09.2018. 5 сентябри соли 2018 Асосгузори сулҳу ваҳдати миллӣ, Пешвои миллат, Президенти Ҷумҳурии Тоҷикистон муҳтарам Эмомалӣ Раҳмон бо Раиси шаҳри Душанбе Рустами Эмомалӣ дар маҳаллаи 82-юми пойтахт дар маросими ифтихои аввалин эстакада дар Тоҷикистон иштирок намуданд. Эстакадаи мазкур дар доираи амалишавии лоиҳаи “Бехтар намудани ҳолати роҳи минтақавии Душанбе — Турсунзода, китъаи роҳ аз буриши хиёбони Сино бо хиёбони Исмоили Сомонӣ то дарвозаи ғарбии шаҳри Душанбе” бунёд гардидааст.

Ёдовар мешавем, ки сохтмони ин эстакада 22 июли соли 2016 бо иштироки бевоситаи Пешвои миллат муҳтарам Эмомалӣ Раҳмон оғоз гардида буд ва он вақт Сарвари давлат ба фармоишгарону паймонкорони иншоот чихати бо сифати баланд ва дар муҳлати муайяншуда ба сомон расонидани корҳои сохтмонӣ дастуру ҳидоятҳои мушаххас дода буданд.

Инак муҳандисону роҳсозони варзидаи ватанӣ дар ҳамкорӣ бо ҳамтоёни хориҷии худ дар асоси дастуру супоришҳои Президенти мамлакат муҳтарам Эмомалӣ Раҳмон иншоотро дар муддат ду сол бо сатҳи сифати баланд дар рӯзҳои таҷлил аз 27-умин солгарди Истиклолияти давлатии Ҷумҳурии Тоҷикистон мавриди баҳрабардорӣ қарор доданд. Чорсӯи нав аз 3 сатҳ иборат буда, дар буриши хиёбони Нусратуло Маҳсум бо хиёбони Бобочон Гафуров қарор дорад. Дар сатҳи дуввуми чорроҳа роҳи давродаврие бунёд шудааст, ки ҳаракати нақлиёт дар он тавассути нишонаҳои махсус роҳнамоӣ қарда мешавад. Дар сатҳи сеюм аз самти шарқ ба ғарб кӯпрӯк бо дарозии 125 метр ва паҳноии 24,8 метр мегузарад.

Пешвои миллат муҳтарам Эмомалӣ Раҳмон зимни боздид аз ин иншоот ва суҳбат бо роҳсозон ба ҷараёни корҳои сохтмонӣ баҳои баланд доданд ва чихати назорати роҳи мазкур, ки бо меъёрҳои ҷаҳонӣ бунёд ёфтааст, масъулинро муваззаф намуданд. Дар лоиҳаи сохтмони эстакада 4 роҳи зеризаминӣ низ бо дарозии умумии 236 метр барои роҳгузарон бунёд шудаанд.

Тавре иттилоъ дода шуд, агар то ба имрӯз барои рохҳои худуди мамлакат асфалти бузургдона ва майдадона истехсол ва истифода мегардид, акнун дар роҳи секабата ҳамаи китъаҳо бо асфалти замонавӣ бо иловаи маводи кимиёвӣ, ки рӯйпӯши роҳро устувору кавӣ ва ба лағчиш тобовар менамояд, амалӣ гардидааст. Ба гуфти масъулин, ин навъи асфалт бори нахуст дар Тоҷикистон истифода мегардад ва муҳлати баҳрабардорӣ аз он назар ба дигар намуди он 4 – 5 сол зиёдтар мебошад. Лоихаи сохтмони эстакада дар шаҳри Душанбе дар заминаи ҳамкории Ҳукумати Ҷумҳурии Тоҷикистон бо Бонки аврупоии таҷдид ва рушд ва Бонки осиёии сармоягузорию инфрасохторӣ амалӣ шудааст ва дар доираи он нақбӣ барои баландшиддат бо дарозии 730 метр бунёд гардидааст. Барои рӯшноидихӣ 121 сутунпоё насб шудаанд.

Фармоишгари иншоот Вазорати нақлиёт – Маркази таъбиқи лоихаҳои таҷдиди роҳҳо ва паймонкори лоиха Корпоратсияи роҳҳо ва кӯпрукҳо “Синдзян-Бейсин” –и Ҷумҳурии Мардумии Чин буда, сифати сохтмонро Ширкати машваратии «SAI»-и Хиндустон назорат бурдааст. Дар доираи корҳои сохтмонӣ ҳамчунин нақшоии системаи муҳандисии зеризаминӣ, аз ҷумла, оби нӯшокӣ, гармидихӣ, хатҳои алоқа, газ, равшанидихӣ замонавӣ, хатсайри троллейбус, сабззоркунии гулгаштӣ роҳравҳо ва як қатор тадбирҳои дигар амалӣ карда шудаанд.

Харакати воситаҳои нақлиёт дар роҳи секабата бо нишонаҳои роҳ ва хатандозӣ танзим мегардад. Баробари анҷоми дигар корҳои сохтмонӣ дар доираи лоихаи эстакада ҳамчунин таъямадорҳои рӯизаминӣ бо дарозии 568 метр ва зеризаминӣ бо дарозии 480 метр бунёд шудааст.

Ба Пешвои миллат муҳтарам Эмомалӣ Раҳмон иттилоъ дода шуд, ки барои анҷоми корҳои сохтмонӣ муосиртарин техникаи соҳавӣ ҷалб гардида буд ва назорати сифати корҳои бунёдӣ аз ҷониби коршиносони байналмилалӣ дохилӣ ба таври доимӣ роҳандозӣ мегардид. Хангоми корҳои сохтмонӣ дар ин иншооти транзитӣ 240 нафар бо ҷойи қор ва маоши хуб таъмин буданд, ки наздик ба 80 дарсади онҳоро мутахассисони варзидаи маҳаллӣ дар бар мегирифт.

Бояд таъкид дошт, ки таъбиқи босамару босифати лоихаҳои коммуникатсионӣ, бунёди роҳҳои оҳану мошин, нақбҳо ва пулҳо барои расидан ба яке аз ҳадафҳои стратегияи Ҳукумати Ҷумҳурии Тоҷикистон, яъне баромадан аз бунбасти коммуникатсионӣ муҳиму саривақтӣ мебошад.

Агентии миллии иттилоотии Тоҷикистон «Ховар»